

Eger şu gudraty duýmaýan bolsaň...

Category: Goşgular, Kitapcy

написано kitapcy | 23 январа, 2025

Eger şu gudraty duýmaýan bolsaň... EGER ŞU GUDRATY DUÝMAÝAN BOLSAŇ...

Ýene şol bir sowal,
Şo keçjal sowal
«Şahyryň nämesi üýtgeşik menden?..
Muny saňa nädip düşündirsemkäm
Hem nädip gutulyp bilerkäm senden?

Barýansyň köçeden arkaýyn ýöräp,
Unudyp dünýäniň pikirini-gamyn.
O bolsa, öňünden çykan adamlar
Gözlerinden okap arzuw-hyýalyn,
Olaň hem begenjin hem-de gynanjyn
Geçirip barýandyr ýürekden-serden.
Eger şu gudraty duýmaýan bolsaň,
Şahyryň üýtgeşik ýöri ýok senden.

Seň üçin ýönekeý guran- agaçdyr,
Emma oňa şahyr dikse nazaryn,
Guşlaryň äkiden ýaşlygyn ýatlap,
Biçäre daragtyň çekýän azaryn
Duýar-da, derdini paýlaşar onuň
Hem on göz ýaşyny syrar gözünden.
Eger şu gudratam duýmaýan bolsaň,
Şahyryň üýtgeşik ýeri ýok senden.

Görkden gijä galan bir eziz gyzyň
Gözelleň ýanynda kemsinşin görüp,
Şahyr ony şygry bilen bezese,
Durandyr gyz perizada öwrülip,
Onsoň oň daşynda perwaz urarsyň,

Gyzyň bolsa nur döküler ýüzünden.
Eger şu gudratam duýmaýan bolsaň,
Şahyryň üýtgeşik ýeri ýok senden.

Deň çekişer goç oguldan aýrylyp,
Ýurtda ýalňyz galan eneleň derdin.
Iň bolmanda, şygry bilen birsellem
Gaýtaryp getirer olaň perzendin.
Şeýdip, teselli biýr hem müňläp enäň
Alkyş alar keramatly dilinden.
Eger şu gudratam duýmaýan bolsaň,
Şahyryň üýtgeşik ýeri ýok senden.

Sen-ä gijelerne gidersiň uka,
O bolsa hyýalda dünýä aýlanyp,
Haýyr işe çyn ýürekdeň guwansa,
Şeriň garşysyna çykar şatlanyp.
Zeyrenmez şonda-da, güýç alar gaýtam,
Ýazan goşgusyndan hem dogýan günden,
Eger şu gudratam duýmaýan bolsaň,
Şahyryň üýtgeşik ýeri ýok senden.

Wah, men saňa nädip düşündirsemkäm
Hem nädip gutulyp bilerkäm senden.

Italmaz NURYÝEW. Goşgular